



ہاڑوتی کا حالی ثانی..... شہو دیال داتش

از۔ روشن آرا۔

(ریسرچ اسکالر۔ شعبہ اردو۔ موہن لال سکھاڑیہ یونیورسٹی، اودے پور۔ (راج)

ملخص

میرا خیال یہ ہے کہ اس ہاڑوتی کے علاقے میں اردو شعر و ادب پر ابھی تک زیادہ توجہ

نہیں دی گئی ہے۔ اس سلسلے میں پورے ﴿ راجستھان میں صرف مفتوں کوٹوی صا حب (وفات۔ ۱۹۸۰ء) کا ہی نام سامنے آتا ہے جنہوں نے تینوں ریاستوں میں اردو شعر و ادب کا بہت قریب سے جائزہ لیا ہے۔ انہوں نے اپنی ذاتی تنگ دو سے بہت سے تحقیقی مضامین تحریر کئے جو ملک کے مختلف رسائل میں شائع ہوتے رہے۔ میں نے بڑی جستجو سے ان مضامین کو تلاش کیا ہے جن سے استفادہ حاصل کرنے کی کوشش کی ہے۔

بیسویں صدی میں ہاڑوٹی علاقہ کے شعر و ادب پر اور اردو زبان کی ترویج و ترقی میں جن شعراء اور ادباء نے اپنی خدمات انجام دی ہیں انہیں کسی طور پر بھی نظر انداز نہیں کیا جاسکتا۔ ایسے لوگوں میں آ غا شاعر قزلباش، نیرنگ کا کوروی، شہنشاہ دیال دانش، کیف ٹونکی، ثابت لکھنوی، پر بھو دیال رقم، اور مفتوں کوٹوی جیسے اہل علم کے نام سرفہرست ہیں۔ ان کی خدمات اور ادبی کارنامے دیکھ کر یہ واضح ہو جاتا ہے کہ اگر یہ لوگ اردو شعر و ادب پر اور اس کی ترویج کے سلسلے میں کوششیں نہیں کرتے تو اس علاقے میں اردو کبھی ختم ہو گئی ہوتی۔ اس لئے ان کی خدمات کا سامنے آنا ضروری ہے۔



راجستھان ابتدا سے ہی ایک اہم اور تاریخی صوبہ رہا ہے۔ جسے پہلے راجپوتانہ بھی کہا جاتا تھا۔ اور اس کے علاقے مختلف ناموں سے آج بھی مشہور ہیں۔ جیسے میواڑ، مارواڑ، دھونڈارا اور ہاڑوٹی۔ یہ بھی ایک سچائی ہے کہ یہاں کے راجپوت تلوار کے دھنی تھے صاحب قلم نہیں تھے۔ لیکن علم و ادب کے بڑے قدردان تھے۔ یہاں کے حکمرانوں نے ہمیشہ ہی ارباب علم و ادب کی پذیرائی کی ہے۔ مغلوں کے دور میں یہاں تعلیم اور زبان و ادب پر توجہ کی جانے لگی۔ کیوں کہ شہنشاہوں کے جو فرامین یا سیاسی خطوط آتے تھے وہ فارسی زبان میں ہوا کرتے تھے۔ لہذا فارسی زبان و ادب پر توجہ دی جانے لگی تھی۔

ہاڑوٹی راجستھان کا ایک مردم خیز اور زرخیز علاقہ ماضی میں تھا اور آج بھی ہے۔ چودھویں صدی تک بھیل قوم کے کئی قبیلے یہاں آباد تھے جنہیں ہاڑا راجپوتوں نے مار بھگا یا۔ اور شہر بوندی کو اپنا دارالخلافہ بنایا۔ اس وقت سے یہ علاقہ ہاڑا راجپوتوں کی مناسبت سے ہاڑوٹی کہلانے لگا۔ اس علاقے میں ان کا کافی اثر و رسوخ تھا۔ ہاڑا راجپوت: چوہان راجپوت کے خاندان کی ایک اہم شاخ ہے۔ یہ کم و

بیش پانسو سال تک اس علاقے کے مختلف حصوں پر قابض رہے۔

ریاست بوندی کی بنیاد ۱۳۴۲ء میں رکھی گئی۔ اس کے حکمران راجپوتوں کے ہاؤنسل سے تھے۔ اسی لئے یہ علاقہ ہاڑوتی کہلاتا ہے۔ یہاں کے حکمران مغل بادشاہوں کے درباری تھے جہاں سے ان کو اعزازات ملتے تھے۔ بوندی کا راجہ راورتن سنگھ (۱۶۱۸ء-۱۶۸۸ء) جہاں گیر کے دربار میں بیچ ہزاری منصب پر فائز تھا۔ اس نے سر بلند رائے اور رام راج کے خطابات پائے تھے۔

علاقائی اعتبار سے اس علاقے کی عوامی زبان کا بھی ایک خاص رنگ و مقام ہے۔ یہاں بولی جانے والی زبان کو ہاڑوتی زبان ہی کہا جاتا ہے۔ جو میواڑی، مارواڑی اور ڈھونڈاری سے قدرے مختلف ہے۔ اٹھارویں صدی میں ہاڑا خاندان کے ہی کچھ لوگوں نے بوندی سے علیحدہ ہو کر کوٹہ ریاست کی بنیاد رکھی۔ انگریزوں کے دور میں ریاست کوٹہ سے الگ ہو کر جھالا راجپوتوں نے جھالا واڑ کے نام سے ایک نئی ریاست قائم کر لی۔ اس طرح بوندی، کوٹہ اور جھالا واڑ، تینوں ریاستوں کو ملا کر ان کے علاقے کو ہاڑوتی کہا جاتا ہے۔ تینوں ریاستوں میں بوندی واحد ایسی ریاست ہے جس میں کبھی اردو سرکاری زبان نہ بن سکی۔ اس کے برعکس کوٹہ اور جھالا واڑ میں بڑے عرصہ تک اردو سرکاری زبان کے طور پر استعمال ہوتی رہی۔ بوندی کے حکمران صرف ہاڑوتی زبان میں ہی سرکاری کام کاج پسند کرتے تھے۔ اگر ہم بوندی کو نظر انداز کر بھی دیں تو کوٹہ اور جھالا واڑ میں اردو شعر و ادب نے بے پناہ عروج حاصل کیا۔ ریاست کے حکمران بھی اس کی ترقی کا سبب بنے۔ ۱۹۱۱ء تک دونوں ریاستوں میں اردو کا زبردست چلن رہا۔

ریاستی دور میں جھالا واڑ میں اردو نثر اور نظم کو بہت عروج حاصل ہوا تھا۔ ان ایام میں شعراء بھی بڑی تعداد میں موجود تھے۔ اس سلسلے میں ایک کتاب کا نام سامنے آتا ہے، وہ ہے ”ہاڑوتی کا دبستان شاعری“ جس کو ۲۰۱۹ء میں جے پور سے شائع کیا گیا ہے۔ جس میں ہاڑوتی کے جھالا واڑ کے شعری ادب پر گفتگو کی گئی ہے۔ اس سے یہ بھی اندازہ ہوتا ہے کہ جھالا واڑ کی شاعری کے ذکر کے بغیر راجستھان کے شعری ادب کی تاریخ نامکمل رہے گی۔

دنیا کی ہر زبان کے ادب میں ہمیشہ ایک مقصد پوشیدہ ہوا کرتا ہے۔ اور وہ مقصد فنکار کو نہ صرف اپنی منزل کی جانب گامزن کرتا ہے بلکہ اپنے پیچھے ادب کا ایک کارواں بھی بنا لیتا ہے۔ جو آ نے والی نسلوں کی رہنمائی کرتا ہے۔ ریاست جھالا واڑ میں بیسویں صدی کے اوائل میں ایسی ہی شاعری

سامنے آتی ہے، جس میں سرسید اور حالی کے ﴿ اصلاحی پیغامات مضمّن ہیں۔ شنبھو دیال دانش دہلوی جو ریاست جھالا واڑ میں ناظر عدالت اور سول جج تھے اور جنہیں وہاں کے دربار میں بڑا منصب بھی حاصل تھا، ان کی ”کلیات دانش“ (مطبوعہ ۱۹۲۶ء) کا اگر مطالعہ کریں تو ایسی ہی بامقصد شاعری ہمارے سامنے آتی ہے۔ ان کی مشہور نظمیں میں ”قومی نظم“، بہت مشہور ہے۔ ان کی دیگر مشہور نظموں میں، پرانی شاعری، شانِ ایمان، شاعر کی دعا، دعا باز دوست، آدمی کی پہچان، رکابی مذہب، خوشامد پسند حاکم، اہل ہند سے اپیل، تعلیم کا کرشمہ، بے حیا مشہور و معروف نظمیں ہیں۔ ان نظموں کے مطالعہ کے بعد اگر انہیں راجستھان کا حالی ثانی کہا جائے تو غلط نہیں ہوگا۔ دانش سرسید اور حالی کے تحریکات سے نہ صرف واقف تھے بلکہ ان سے متاثر بھی ہوئے تھے۔

جھالا واڑ کے راجہ بھوانی سنگھ (۱۸۸۶ء-۱۹۲۹ء) کے دور میں شنبھو دیال دہلی سے جھالا واڑ آئے تھے۔ ان کے ابتدائی حالات کا پتہ نہیں چلتا ہے۔ ”کلیات دانش“ کی ابتدا میں دانش خود لکھتے ہیں:

”مجھے اپنی اس ناچیز تصنیف کی اعلیٰ کامیابی پر جس قدر ناز و افتخار ہو بجا ہے کیوں کہ میرے آقائے نامدار، میرے ولی نعمت، میرے سرپرست حضور پر نور عالی جناب معلی القاب شری حضور مہاراج رانا بھوانی سنگھ جی صاحب بہادر دام اقبالہم فرمانروائے ریاست جھالا واڑ نے اس کلیات کے چھپوانے اور تصنیف کرانے میں میرے ساتھ جو کچھ احسانات فرمائے ہیں ان کا شکر یہ ادا کرنے کے لئے میں خاطر خواہ الفاظ فراہم نہ کر سکتا تھا کہ دوسری نوازش خسروانہ یہ فرمائی کہ میری درخواست پر یکم ۱۳ اکتوبر، ۱۹۲۶ء اس مجموعہ کو اپنے مبارک نام نامی پر ”سمرین“ کرنے کی اجازت عطا فرما کر اس کتاب کے ناظرین کی نگاہوں میں اپنے اس نمک خوار کی بے انتہا شان بڑھادی۔۔۔ مکتوبین... شنبھو دیال دانش سول جج۔ ریاست جھالا واڑ۔“

اس اقتباس سے یہ صاف ظاہر ہو جاتا ہے کہ مہاراجہ بھوانی سنگھ کے عہد میں نہ صرف جھالا واڑ میں موجود تھے بلکہ سول جج بھی تھے اور مہاراجہ کے نور نظر بھی تھے۔ بلکہ یہ کہنا زیادہ مناسب ہوگا کہ جھالا واڑ میں ادبی مرکزیت رکھتے تھے۔

دانش کی ابتدائی شاعری میں ہندوستان ﴿ کا روایتی انداز پایا جاتا ہے۔ لیکن بعد میں ملک کے حالات کے تقاضوں کو دیکھتے ہوئے دانش نے اپنی شاعری کا رنگ بدل ڈالا۔ انھوں نے قومی یکجہتی کی اہمیت، تعلیم کی ضرورت، سماجی غیر ضروری رسم و رواج، جیسے اہم مسائل کو اپنی شاعری کا موضوع بنایا۔ عبد الوحید نیرنگ نے کلیات دانش کا دیباچہ لکھا ہے، اس میں دانش کی شخصیت اور شاعری پر توصیفانہ انداز میں اپنے خیالات کا اظہار کیا ہے۔ اسی کلیات میں مہاراجہ کی تقریر بھی شامل ہے جو دانش کی توصیف میں سر بار مہاراجہ نے فرمائی تھی۔ اور اپنی سالگرہ کے موقع پر دانش کو ملک الشعراء کا خطاب بھی عطا کیا تھا۔

نمونہ کلام یہ ہے۔

کبھی ایسی کرتے تھے ہم شاعری کہ خود بے حیائی بھی شرماتی تھی
رقیب اپنے فرضی بناتے تھے ہم شرافت کو بڑے لگاتے تھے ہم
کبھی وہ مضامین موزوں کئے کہ شیطان کو بھی نہیں سوچتے
سرپا کسی کا اگر لکھ دیا تو بے غیرتی نے بھی منہ ڈھک لیا
(پرانی شاعری۔ کلیات دانش، جیل پریس، جھالاواڑ، ۱۹۲۶ء۔ ص ۵-۶)

سماجی برائیوں کی جانب اشارہ کرتے ہوئے دانش فرماتے ہیں:

ایک دن یراج نے پر ماتما سے عرض کی تیری ساری منصفی گنگا بہا کر لے گئی
بے تکلف بخش دیتی ہے وہ بندوں کی خطا ہو گیا کایا پلٹ، اشان جس نے کر لیا
اس کی رحمت پر میں صدقہ اس کی شفقت پہ نثار ایک غوطے میں لگاتی ہے گنہہ گاروں کو پار
تو تو کہتا تھا کہ انساں کرم کا پھل پائیگا کوئی پاپی آدمی ہرگز نہ بخشا جائے گا
وید تیرے طاق میں لگنا نے لیکن دھردئے بڑھ گئے مولا گنہہ گاروں کے بے حد حوصلے
(نجات کی امید پر گنگا اشان۔ کلیات دانش۔ ۱۹۲۶ء)

دانش کی ”قومی نظم“ کے چند اشعار ملاحظہ فرمائیں، ان سے اندازہ ہو جائے گا کہ ان کے فکر و نظریات کیا تھے۔ یہ ایک طویل نظم ہے، اس کی مقبولیت کا اندازہ اس سے بھی لگایا جاسکتا ہے کہ اس نظم کو عوام کی فرمائش پر علیحدہ سے کتابی شکل میں شائع کیا گیا تھا۔ اس نظم میں وہ ہندوستانیوں سے براہ راست مخاطب ہیں، اور خطاب کے انداز میں فرماتے ہیں،

کبھی آپ لوگوں نے دل میں یہ سوچا ﴿ کہ دنیا میں کیا مرتبہ تھا ہمارا
 کبھی آپ نے اپنا شجرہ بھی دیکھا کہ ہم کس گھرانے کے تھے نام لیوا
 ہمارے بزرگوں کے کیسے چلن تھے وہ کتنے طرفدارِ اہلِ وطن تھے
 تم اُس کان کے جوہر خوش نما تھے تم اس بحر کے گوہر بے بہا تھے
 تم اس باغ کی جانفزا رنگ و بو تھے تم اس ملک کی زینت و آبرو تھے
 تم اُس دیش کی آب و گل سے بنے تھے کہ رام و لکھن جس سے پیدا ہوئے تھے
 ان اشعار کے بعد ہندوستانیوں کے شاندار ماضی کا ذکر کرتے ہوئے فرماتے ہیں،

وہی قوم بھارت کی روح رواں تھی وہ پشت و پناہ بے کساں تھی
 وہ حاجت روائے دل مفلساں تھی حقیقت تو یہ ہے وہ جان جہاں تھی
 وہ مصدر تھی مخزن تھی علم و ہنر کی لیاقت رگ و پے میں اس کے بھری تھی
 کروڑوں بشر تھے مگر ایک دل تھے اگر فرق تھے ان میں تو قابلوں کے
 اسی کا زمانے میں بچتا تھا ڈنکا اسی کا رہا کرتا تھا بول بالا
 ہندوستانی قوم کی موجودہ حال پر افسوس کرتے ہوئے دانش لکھتے ہیں،

مگر اس کی تم نے یہ حالت بنائی زمانے میں تو قیر اتنی گھٹائی
 مٹاتے مٹاتے یہاں تک مٹائی قیامت سے پہلے کردی صفائی
 پڑے بھاڑ میں جا کر ایسی جہالت گڑے جا کے پاتال میں یہ حماقت
 رذیلوں سے بدتر ہے آج اس کی ہستی شرافت کے ڈھانچے میں جو ڈھل رہی تھی
 دانش کے یہ فکر و نظریات، صرف نظم تک ہی محدود نہیں تھے، بلکہ وہ اپنی غزلوں میں بھی پاکیزہ
 مضامین قلم بند کرتے تھے۔ ذیل میں غزل کے چند اشعار ملاحظہ فرمائیں۔

ہرگز وہ اعتبار کے قابل نہیں بشر جس کو خدا کا خوف قیامت کا ڈرنہ ہو
 جانور کا نام تھا عنقا کبھی اب جہاں میں آدمی کا ہو گیا
 دنیا میں کوئی شے نہیں نایاب، یہ غلط بتلائیے پتہ تو کسی غم گسار کا
 مد نظر تھی یار کی دانش رضا مجھے کہنا پڑا ہر اک سخن پر بجا مجھے

بدگمانی ہو تو میرے دل میں ہلکا آپ کو کیوں وہم پیدا ہو گیا
(ہاڑوٹی کا دبستان شاعری۔ ڈاکٹر شاہد جمالی۔ راجپوتانہ اردو ریسرچ اکیڈمی، جھپور۔ ۲۰۱۹ء۔ ص۔ ۸۸)
دانش ایک خوش نصیب انسان تھے جنہیں مہاراجہ کی سرپرستی کے علاوہ نیرنگ کا کوروی، عالم گیر
کیف ٹوکی اور آغا شاعر قزاق باش جیسے مشہور و معروف شعراء کا ساتھ ملا۔ جھالا واڑ کے سرکاری
رسالے ’آفتاب‘ کا ۱۹۲۰ء میں احیا کیا گیا تھا، جس کے ایڈیٹر آغا شاعر قزاق باش بنائے گئے تھے۔ یہ
رسالہ ۱۹۲۷ء تک جاری رہا۔ ان سات سالوں میں مذکورہ حضرات کی بیشتر تخلیقات اس رسالے میں شائع
ہوتی رہی ہیں۔ آخر میں والی ریاست مہاراجہ راجندر سنگھ چھوڑ کا ذکر کرنا ضروری سمجھتی ہوں، جنہوں نے اس
علاقے میں اردو زبان و ادب کی ترویج و ترقی میں نمایاں کردار ادا کیا۔ ریاست میں ہندی کو سرکاری زبان
بنائے جانے کے باوجود اردو کی سرپرستی کرتے رہے۔
مہاراجہ راجندر سنگھ۔ مخمور

والی ریاست جھالا واڑ، (۱۹۲۹ء۔ ۱۹۴۲ء) خود بھی ایک اچھے شاعر تھے۔ مخمور تخلص کرتے
تھے۔ حالانکہ ان کا دیوان بھی مرتب ہو چکا تھا لیکن زبور طبع سے آراستہ نہ ہو سکا۔ مخمور شاعری میں اصلاحی
پہلی اور اخلاقی مضامین پسند فرماتے تھے۔ اپنے دور کے کئی حالات اور واقعات کا انہوں نے اپنی شاعری
میں ذکر کیا ہے۔ مفتوں کوٹوی نے مخمور کے بارے میں تفصیل سے لکھا ہے۔ مندرجہ ذیل سطور ان کے
حوالے سے لکھی جا رہی ہیں۔

”مہاراجہ نے اردو کی خدمت کا جذبہ ورشہ میں پایا تھا۔ ان کے والد مہاراجہ بھوانی
سنگھ (۱۸۹۹-۱۹۲۹) نے بھی اردو کی بڑی خدمات انجام دی تھیں۔“۔ ”جب
مسند آرائے ریاست ہوئے تو انہوں نے بھی ریاست میں ذوق شعر و سخن کو تازہ
رکھل۔ راجندر سنگھ خود شاعر تھے۔ اردو میں مخمور اور ہندی میں سدھا کر تخلص کرتے
تھے۔ انہوں نے موپوی نیرنگ کو اپنا استاد بنایا تھا۔“

نمونہ کلام:

مقدر جاگتا تھا خواب غفلت میں نگہاں تھا
مبارک رات تھی جس شب کو عزم کوئے جاناں تھا